



Il-Qorti tal-Magistrati (Malta) Bħala Qorti ta' ġudikatura Kriminali

| IL-PULIZIJA (SPETTUR CHRISTOPHER FORMOSA) V. JOSEPH SAMMUT (KI. 620561M)

MAĞISTRAT: DR. VICTOR G. AXIAK

06/12/2022

IL-QORTI,

Rat l-imputazzjonijiet segwenti li nħarġu kontra l-imputat:

Taħrika ta' Kawża: **PULIZIJA** Lil: **JOSEPH SAMMUT (620561M)** Vettura: **FAS031 DAIHATSU**
Billi int akkużat talli fid-data, hin u post hawn imsemmi
Data u Hin: **Nhar it-3/12/2018 għal habta ta` 18:00hrs**

Post: **IL- MIZIEB, LIMITI TAL-**

Lokalita': **MELLIEHA**

(1) **Uzajt, gieghelt jew hallejt lil persuna ohra tuza vettura bil-mutur fit-toroq, kemm il-darba, ghall-uzu tal-vettura minnek jew min dik il-persuna l-ohra, skond il-kaz, ma tkunx issehh polza ta` assigurazzjoni dwar ir-riskji ta` terzi persuni** (Kap 104 Artiklu 3 (1))

(2) **Soqt vettura bil-mutur jew vettura ohra, mingħajr licenza tas-sewqan** (Kap 65 Artiklu 15 (1) (a), (3))

(3) **Inqast li ggedded il-licenza tas-sewqan meta kellek il-perjodu tal-validita ta` l-imsemmija licenza skaduta** (L.S. 65.18 Artiklu 44 Kap 65 Skeda 2)

Semgħet u rat ix-xhieda miċċuba quddiemha u čioe ix-xhieda ta' PS 1030 Clinton Theuma (affidavit), PC 0873 Daniel Attard (affidavit) u Vanessa Camilleri (Transport Malta).

Rat l-atti proċesswali.

Semgħet it-trattazzjoni finali tal-Prosekuzzjoni u tad-Difiża.

Qed tagħti din is-

Sentenza

Imputazzjonijiet numru tnejn (2) u tlieta (3)

Mix-xhieda ta' Vanessa Camilleri (Transport Malta) ħareġ illi l-licenzja tas-sewqan tal-imputat skadet fl-20 ta' Settembru 2013 u ġiet imġedda fil-5 ta' Diċembru 2018. Irriżulta ukoll mix-xhieda tal-uffiċċiali tal-Pulizija PS 1030 Clinton Theuma u PC 873 Daniel Attard illi fid-data, ħin u lok indikati fil-komparixxi l-imputat kien qiegħed isuq il-vettura Daihatsu Charade bin-numru ta' registrazzjoni FAS 031 fil-Mižieb, Limiti tal-Mellieħha. Għalhekk dawn iż-żewġ imputazzjonijiet jirriżulta ppruvati.

Imputazzjoni numru wieħed (1)

Jirriżulta mid-dokumenti ppreżentati in atti illi fil-ġurnata in kwistjoni l-vettura kienet koperta minn polza ta' assigurazzjoni fir-rigward ta' riskji ta' terzi persuni. Kif digħà kellha l-opportunita tgħid f'sentenza oħra passati, fil-fehma tal-Qorti l-elementi neċċessarji ghall-vjolazzjoni ta' dan l-artiklu huma s-segwenti:

- **L-imputat/a:** Fil-każ ta' "użu" l-imputat jista' jkun kwalunkwe persuna li tista' tinstab kriminalment responsabbi taħt il-liġi. Fil-kaz ta' "giegħelt jew ħallejt", l-imputat jrid ikun sid il-vettura, xi ħadd li għandu pussess tagħha jew inkella xi ħadd li lilu ġiet fdata l-vettura. Għalkemm l-Artikolu 3(1) ma' jispecifika xejn f'dan ir-rigward, il-persuna li ġgiegħel jew tħalli lil persuna oħra tuża vettura mingħajr kopertura lil terzi trid tkun neċċessarjament jew sid il-vettura jew persuna li għandha pussess tagħha inkella persuna illi mill-provi jirriżulta illi lilha ġiet fdatha, mqar b'mod temporanju, l-vettura in kwistjoni.

F'dan il-kaz, mill-provi esebiti rriżulta ampjament illi l-vettura in kwistjoni kienet qed tinstaq mill-imputat. Dan l-ewwel element huwa għaldaqstant sodisfatt.

- **Il-vettura bil-mutur:** Haġa minn ewl id-dinja illi trid tintuża "vettura bil-mutur" sabiex dan ir-reat jissussisti. F'dan il-każ, il-vettura bil-mutur li intużat kienet il-vettura tal-ġħamla Daihatsu Charade bin-numru ta' registrazzjoni FAS 031. Dan l-element huwa għalhekk sodisfatt.
- **Il-lok:** Il-vettura bil-mutur trid tintuża fit-toroq. Li jfisser dan illi l-vettura trid tkun qed tiġi effettivament misjuqa fit-triq. F'dan il-każ, dan l-element huwa ukoll sodisfatt

galadarba jirriżulta mill-provi illi l-vettura in kwistjoni kienet qed tinstaq fil-Mižieb, Limiti tal-Mellieħha

- L-użu tal-vettura (mill-persuna li tužha jew li ġiet permessa jew mgiegħla tužha) ma' jkunx kopert b'polza ta' assigurazzjoni dwar ir-riskji ta' terzi persuni: Dwar dan l-ahħar element, il-Kap. 104 tal-Ligijiet ta' Malta, ossia' l-Ordinanza dwar l-Assigurazzjoni ta' Vetturi bil-Mutur għar-Riskji ta' Terzi Persuni, ġiet promulgata permezz tal-Ordinanza XXXVI tal-1939 (permezz ta' proklama li ġiet sussegwentement revokata l-Ordinanza baqgħet ma' daħlitx fis-seħħ qabel l-1947) bħala, dak iż-żmien, il-Kap 165 tal-Ligijiet ta' Malta. L-artiklu 3(1) in kwistjoni mill-bidu nett kien jaqra eżattament kif jaqra llum il-ġurnata u m'huwiex il-każ, kif ġieli ġie argumentat quddiem il-Qrati tagħna, illi wara li Malta dahlet fl-Unjoni Ewropeja kelli jinbidel dan l-artiklu tal-liġi biex jiġi cċarar illi hija l-vettura li għandha tkun koperta u mhux neċċessarjament il-persuna li tužaha.

Polza tal-assigurazzjoni ta' vettura hija tipikament (għalkemm mhux eskuzzivament) maħruġa jew "Fully Comprehensive" jew "Third Party, Fire & Theft" jew inkella "Third Party Only". It-tlett tipi ta' polza għandhom lkoll xi haġa in komuni: dik li t-terza persuna, tkun min tkun, hija koperta mill-assigurazzjoni u f'każ illi dik it-terza persuna ssolfi danni, sew għall-propjjeta' tagħha u/jew għall-persuna tagħha, din tkun tista' tagħmel *claim* u titlob kumpens għar-risarciment tad-danni. Bil-liġi (ossia taht l-Art. 4 tal-Kap. 104), kull polza ta' assigurazzjoni ta' vettura trid tkun minimmament tkopri t-terzi persuni. Fi kliem ieħor, m'huwiex possibbli illi kumpanija ta' assigurazzjoni toħroġ polza ta' assigurazzjoni ta' vettura mingħajr ma' tkopri t-terz.

Naturalment min jaffordja u jiflaħ iħallas ffit iż-żejjed, jista' jkopri r-riskji tiegħu ukoll u/jew ta' min ikun qiegħed isuq. Hawn min jkopri r-riskji tiegħu u/jew tas-sewwieq f'każ illi jsorfri danni li jirriżultaw minn nar jew serq ("Third Party, Fire & Theft") u hawn min jagħżel dik il-polza li tissejjah "Fully Comprehensive" u b'hekk ikopri ħafna mid-danni li jista' jsorfri hu jew is-sewwieq kemm fil-persuna tiegħu u kemm fil-vettura tiegħu.

Kwalunkwe polza ta' assigurazzjoni tas-sewqan tiġi maħruġa lill-*policyholder*, li f'dan il-każ kien l-imputat innifsu u tispecifika ukoll dawk il-persuni li jkunu awtorizzati li jsuqu l-vettura, li f'dan il-każ kienu "The Policyholder and any Driver Aged 25 Years and Over Driving on the Policyholder's order or permission". Il-Prosekuzzjoni ressjet lill-imputat b'din l-imputazzjoni stante illi fid-data in kwistjoni ma' kellux liċenzja tas-sewqan valida.

F'każ ta' incident fit-triq (xi haġa li ma' grax fil-każ odjern) il-*policyholder* kien x'aktarx ikollu problema għar-risarciment tad-danni mingħand il-kumpanija tal-assigurazzjoni għaliex din kienet tkun iż-żejjed iva milli le intitolata tirrifjuta l-kopertura abbaži ta' eskluzjoni mill-polza stess. **Fi kwalunkwe każ però din tkun kwistjoni ta' natura civili u m'hijiex ta' rilevanza ghall-kamp kriminali.** Li huwa rilevanti, anzi kruċjali għall-fini tal-Art. 3(1) tal-Kap. 104 tal-Ligijiet ta' Malta, u kwindi għal din il-kawza, huwa illi għall-użu ta' dik il-vettura tkun teżisti polza ta' assigurazzjoni li tkun *in vigore*. Jekk tali polza tkun teżisti, allura t-terz **dejjem** ikun protett (ħlief f'ċertu każijiet specifiċi elenkti fil-ligi u li ma' japplikawx ġħal dan il-każ) għaliex jiġi x'jiġi, tkun qed tinstaq minn min tkun qed tinstaq, il-kumpanija tal-assigurazzjoni tkun obbligata tagħmel tajjeb għad-danni li t-terz jsorfi b'kawża tal-użu tal-vettura. Għalhekk f'dan il-każ il-kumpanija tal-assigurazzjoni xorta waħda tkun obbligata tikkumpensa lit-terz għad-danni subiti minnu, naturalment dejjem jekk l-istess terz huwa ċivilment intitolat għal tali kumpens. Dan ir-risarciment mhux neċċessarjament li jseħħi awtomatikament imma eventwalment isir. Filfatt it-terza persuna tista' anke tiftaħ kawża ċivili fil-Qorti jew fiċ-Ċentru Malti tal-Arbitraġġ, skond il-valur tal-każ, kontra l-persuna assigurata bil-polza u f'kaz ta' sentenza favur it-terz, l-assiguratur huwa obbligat taħt l-Art. 10(1) tal-Kap. 104 illi jħallas lill-istess terz **anke jekk l-assiguratur ikun intitolat jannulla jew iħassar il-polza.** Naturalment imbagħad l-istess assiguratur ikollu d-dritt li jitlob risarciment tad-danni mingħand l-assigurat – materja li hija ukoll ta' natura ċivili.

Dan kollu jfisser illi fir-rigward tal-kopertura tat-terz ma' tagħml ix-differenza jekk min kien qiegħed już-a l-vettura u kkawża d-danni kellux liċenzja tas-sewqan jew le, għandux inqas minn 25 sena jew le, jew jekk huwiex b'xi mod eskuż mill-kopertura

tal-polza jew le. It-terz dejjem protett jekk fis-seħħ ikun hemm polza ta' assigurazzjoni tal-vettura.

It-terz ma' jkunx protett biss jekk fid-data ta' xi incident li jkun involut fih hu **ma' jkunx hemm fis-seħħ** polza ta' assigurazzjoni għal dik il-vettura **u huwa dan il-każ illi ried jipprevjeni milli jiġri l-legislatur permezz tal-Art. 3(1) tal-Kap. 104 tal-Ligijiet ta' Malta**. F'każijiet bħala dawn, it-terz xorta jista' jkollu forma ta' protezzjoni billi jaapplika lill-Fond għal Protezzjoni u Kumpens taħt l-Art. 9D(1) tal-Kap. 104 tal-Ligijiet ta' Malta però dan mhuwiex desiderabbli u hija sitwazzjoni bħal din illi l-legislatur ried jipprevjeni milli tiġri permezz tal-Art. 3(1). Fil-każ odjern il-polza tal-assigurazzjoni tkopri l-perjodu ta' bejn it-3 ta' Lulju 2018 u t-30 ta' Ĝunju 2019 u għaldaqstant tkopri anke dak kollu li seta' ġara lit-terz fid-data tal-allegat reati kommessi mill-imputat.

Il-Qorti tapprezza li jista' jkun hemm interpretazzjonijiet divergenti dwar dan il-punt. Matul is-snин din il-Qorti u anke l-Qorti tal-Appell ġieli ddeċidew illi l-kliem “*għall-użu tal-vettura minnu jew minn dik il-persuna l-oħra*” fl-Art. 3(1) tal-Kap. 104 jfissru illi l-polza tal-assigurazzjoni għanda tkopri **il-persuna li tkun qed tuża l-vettura** u mhux tant il-vettura nnifisha. Li jfisser dan li jekk għal xi raġuni l-imputat ikun eskluż mill-kopertura (per eżempju għaliex m'għandux liċenċja tas-sewqan jew għaliex għandu inqas minn 25 sena u ma' jkunx “sewwieq awtorizzat” speċifikat fil-polza) allura huwa jkun ħati tal-akkuża miġjuba kontrih taħt l-Art. 3(1) tal-Kap. 104 tal-Ligijiet ta' Malta. Din il-Qorti ma' taqbilx ma' din l-interpretazzjoni u taqbel iż-żejjed mal-posizzjoni li kemm il-darba ttieħdet mill-Qorti tal-Appell, bħal per eżempju fil-sentenza fl-ismijiet **Pulizija vs Emanuele Zarb** (App. Nru. 329:2010:MM, 26 ta' Marzu, 2015) fejn kien intqal hekk:

“... *Id-diċitura tal-Artikolu 3(1) tal-Kap 104 hija čara u ma thalli lok għall-ebda tip ta' interpretazzjoni. Jissussistu l-elementi tar-reat previst fl-imsemmi artikolu meta ma tkunx isseħħ polza ta' assigurazzjoni dwar riskji ta' terzi persuni, skond id-disposizzjonijiet ta' din l-Ordinanza. Is-sempli fatt li tkun tissussisti kopertura assigurattiva jeskludi qħal kollox ir-reat kontemplat fl-imsemmi artikolu* (sottolinear u emfasi miżjud minn din il-Qorti). Eventwali ksur tal-kondizzjonijiet tal-polza jista` jwassal għal konsegwenzi ta' natura civili bejn l-assikuratur u l-assigurat, senjalament l-eventwali dritt ta' regress civili li l-assikuratur jista` jkollu fil-konfront tal-

assikurat. Iżda tali kwistjonijiet ta' natura ċivili huma res inter alios acta bejn l-assikuratur u l-assigurat u huma għal kollox estranei għal dak li jirrigwarda r-reat kontemplat fl-artikolu 3(1) tal-Kap 104 billi dan ir-reat jissussisti bliss meta ma tkun fis-seħħi polza ta' assigurazzjoni"

Lanqas ma' taqbel din il-Qorti ma' posizzjoni li ġieli ttieħdet mill-Qrati tagħna fil-passat fis-sens illi sabiex ixejjen il-presunzjoni li wettaq reat taħt l-Artikolu 3(1), l-imputat jeħtieġlu jippreżenta xi dikjarazzjoni mill-kumpanija tal-assigurazzjoni tiegħi illi l-polza tkopri ukoll terzi persuni. Din hija xi haġa preżunta u *semmai* għandha tkun il-prosekuzzjoni illi f'każ illi l-imputat jiproduċi bħala prova tiegħi polza tal-assigurazzjoni li tkopri l-użu tal-vettura, iġġib prova illi minkeja l-eżistenza ta' dik il-polza, ježiusti ċirkustanzi (fosthom dawk kontemplati taħt l-Art. 10(2) jew (3) tal-Kap. 104) li minħabba fihom **terzi persuni** jistgħu ma' jkunux koperti.

Fil-każ in kwistjoni kif digħà inghad, mill-provi joħroġ illi fir-rigward tal-użu tal-vettura kien hemm eżistenti fil-ġurnata tal-allegat reat, polza ta' assigurazzjoni dwar ir-riskji ta' terzi persuni u għalhekk din l-imputazzjoni ma' tistax tirriżulta.

Piena

Il-Qorti tqis li tenut kont illi l-imputat immedjatament u malli nduna fit-3 ta' Diċembru 2018 illi l-liċenzja tas-sewqan tiegħi kienet filfatt ilha li skadiet mill-2013, mar iġeddidha (filfatt għiet imġedda fil-5 ta' Diċembru 2018), hija tista' tapplika d-disposizzjonijiet relevanti tal-Att dwar il-Probation dwar il-liberta' kundizzjonata.

Deċiżjoni

Għar-raġunijiet msemmija l-Qorti filwaqt li tillibera lill-imputat mill-imputazzjoni numru wieħed (1) peress illi ma' tirriżultax, issibu ħati tat-tieni imputazzjoni (Kap. 65, Art. 15(1)(a)) u tat-tielet imputazzjoni (L.S. 65.18, Art. 44) iżda bl-applikazzjoni tal-Art. 22(1) tal-Kap. 446 tilliberah bil-kundizzjoni li ma' jwettaqx reat ieħor fi żmien sentejn mill-lum.

**V.G. Axiak
Magistrat**

**Y.M. Pace
Dep. Registratur**